

“KOOPERATURI FIX-XANDIR TA' L-EVANGĠELJU” (Fil 1,3)

Is-Sibt filghodu, 3 ta' Jannar 2009, fis-Seminarju tal-Qalb ta' Ġesù, Victoria, Ghawdex, saret il-laqqha ta' bdil ta' l-awguri bejn is-saċerdoti tad-djoċesi u l-Isqof Mario Grech. Fl-okkażjoni ta' din il-laqqha, l-Isqof Grech għamel dan id-diskors li fih jagħti linji programmatiċi ta' pastorali għall-Knisja f'Ghawdex.

Għeżież Saċerdoti, “kooperaturi fix xandir ta' l-EvangĠelju”,

Illum bhala Knisja f'diversi oqsma tal-hajja nesperjenzaw distanza kulturali bejn it-twemmin Nisrani u l-mentalità kontemporanja. Dan narawh f'dak li għandu x'jaqsam mal-affettività, l-edukazzjoni, l-ekonomija, is-sanità, l-politika, eċċ. Għalkemm *prima facie* dan jista' jidher bhala fenomenu negattiv għax jimplika telfa jew daqqa fatali, għall-kuntrarju nixtieq li nħarsu lejha bhala opportunità li għandha tixprunana biex bhala Nsara u bhala Knisja lokali naghmlu għażliet prijoritarji. Huwa fatt li l-istrutturi, partikularment il-komunitajiet parrokkjali, huma mgħobbija b'ħafna attività; għalhekk fil-kuntast ta' żmienna, fejn is-soċjetà qed tinbidel, huwa urgenti li naghmlu għażliet prijoritarji biex anke l-Knisja tkun tista' taggorna ruhha.

Xi drabi, meta nirrifletti dwar il-filosofija pragmatika li bhal tnalja qed taħkem l-imħuħ tal-poplu tagħna, ġieli nistaqsi lili nnifsi x'għandi naghmel biex inxandrihom l-EvangĠelju. Nistħajjel li dan huwa t-ħassib ta' l-operaturi pastorali tagħna, partikularment tagħna s-saċerdoti. Żgur li ħafna ġenituri huma preokkupati għax ma jafux kif ser jgħaddu lil uliedhom it-twemmin Nisrani. Fi hdan il-poplu t'Alla niltaqqu ma' persuni li jibqgħu lura milli jesprimu l-konvinzjonijiet Kristjani tagħhom għax ihossuhom imbarazzati jtkellmu bil-miftuħ. Dan u aktar qed jimbuttana biex naqgħu fil-“mutiżmu” tal-fidi.

Imma jekk tliġna l-kelma, irrid nittama li ma naqasniex is-smiegħ biex inħallu tidwi f'widnejna kliem l-Appostlu Missierna: “Hażin għaliya jekk ma nxandarx l-EvangĠelju”. Il-predikazzjoni ta' l-EvangĠelju mhux biss hija obbligu tal-appostlu, imma hija l-istess *raison d'être* tal-Knisja. L-evangĠelizzazzjoni hija “il-problema” li għandha l-Knisja, għax jekk tagħżel li tibqa' muta u ma tevangelizzax, tkun tqiegħed l-istess eżistenza tagħha fil-periklu. Sfortunatament, peress li l-Knisja lokali hija mogħnija bi tradizzjoni antika, m'għandnix esperjenza ta' evangĠelizzazzjoni ġdida! Sa ftit ilu, l-azzjoni pastorali kienet tissuponi li t-trażmissjoni tal-fidi żgur ser tgħaddi mill-missier għal għand l-iben. Illum dan mhux il-każ.

Hamsin sena ilu, l-Konċilju Vatikan II nieda żmien ta' rebbiegħa għall-Knisja. Imma huwa fatt li ħafna mit-tamiet li holoq il-Konċilju baqgħu mhux mitmuma, u f'xi kwartieri ekkleżjastiċi, inkluż fid-djoċesi tagħna, għad hemm min għandu nostalgija għall-Knisja pre-konċiljari! Għalkemm irrid nirrikonoxxi li bl-għajjnuna ta' l-Isqof Nikol Cauchi l-Konċilju serva ta' boxxla li orjentat il-mixja tad-djoċesi fis-snin li għaddew, illum fostna jidhru sinjali ta' għejja, rutina u ġgammjar f'aspetti diversi tal-hajja ekkleżjali, bħalma huwa fil-każ:

- tal katokożi tal inizzjazzjoni Nisranija, partikularment tat-tfal u l-adolexxenti, li flok tibda biex tkompli u twassal għall-katekeżi permanenti, tibda biex tintemm maċ-ċelebrazzjoni tas-sagramenti!
- tal-katekeżi sporadika, frammentarja u biblikament fqira ta' l-adulti, li mhix tgħin biex ikollna Nsara adulti maturi;
- tal-kriżi fil-familja, bhala dak l-ambjent primarju fejn il-fidi tgħaddi lill-ġenerazzjonijiet ġodda;
- u tal-prassi abitudinarja u formali anke fiċ-ċelebrazzjoni ta' l-Ewkaristija u l-hajja sagramentali.

Dawn huma ftit eżempji li jqanqluna nistaqsu dwar kemm kien reċepit il-Konċilju Vatikan II.

Dan kollu jirrifletti mhux biss fuq l-operaturi pastorali u l-metodi pastorali li qed inħaddmu, imma wkoll fuq il-poplu t'Alla li huwa poplu “epokali”. Il-fidi bhala għażla ħielsa u matura favur il-Kelma t'Alla, mhix bhal dar li wieħed jibni darba, mbagħad jgħaddiha b'eredità lil ta' warajh. Il-ġenerazzjoni ta' kull epoka jkollha attitudni diversa lejn il-wirt tal-fidi – kemm bir-riżorsi u l-potenzjalità li jkollha, kif ukoll bir-reluttanza, diffidenza u defiċjanzi tagħha!

Fi-soċjetà kontemporanja jeżistu ċerti aspetti kulturali li jagħmlu diffiċli, jekk mhux kwazi impossibbli l-evangĠelizzazzjoni:

- it-tnaqir tas-sens Kristjan tal-hajja u ta' l-istorja;
- l-inċertezzi fuq l-identità tal-familja, biex ma nsemmix l-inċertezzi fuq l-identità tal-persuna;
- l-apatija u l-abbandun ta' Prattika religjuża;
- il-pluraliżmu religjuż u dak etiku;
- kif ukoll il-ħsieb li jiġi eliminat kull sens etiku u morali.

Din l-inċertezza eżistenzjali u l-qtiġħ il-qalb li jahkem il-bniedem tal-lum, huma kawża ta' frustrazzjoni, nuqqas ta' impenn, evażjoni u dwejjaq. F'qagħda bhal din, fejn il-bniedem qed isibha diffiċli biex jirrelata u jikkomunika, jekk il-Knisja ma tiehux l-inizzjattiva u toffri twegiba bis-sens, hemm il-probabbiltà li hija tidher bhala dik li mhix kapaċi tikkomunika bxara tajba lil dawn il-persuni, mhux għax hi nieqsa mill-kelma, imma għax “Kelmitha” tista' tiffel il-qawwa evokattiva tagħha! Huwa f'dan il-kuntast li meta dan l-aħħar tkellimt dwar kif nixtieqha tkun il-Knisja tagħna għal din is-sena l-ġdida, għedt li ma nistgħux nippermettu li jkollna Knisja għażżiena, sedentarja u muta! Għall-kuntrarju, tridu noholmu Knisja attenta biex tisma' l-Kelma, mimlija bi spirtu missjunarju biex twassal lil Kristu – il-Kelma eterna t'Alla li tliissnet fil-milja taż-żmien. Il-protagonista li tagħmel l-istorja tal-Knisja għandha tkun il-Kelma. Għalhekk qatt ma hu biżżejjed il-għadd tal-“kooperaturi fix-xandir ta' l-EvangĠelju” (Fil 1,3).

Sa mill-bidu tal-ministeru episkopali tiegħi fostkom, xtaqt intellaq itinerarju pastorali li jara l-Knisja lokali impenjata f'ħidma ta' rievangelizzazzjoni, u napprezza li sibt kollaboraturi li għandhom l-istess konvinzjoni, u flimkien qed naħdmu f'din id-direzzjoni. Il-Pjan Pastorali tas-sena l-oħra, "*Kunu ħbieb ta' l-Evangeliu*" kellu bħala wiehed mill-għanijiet ewlenin tiegħu li fil-parroċċi jitwaqqfu gruppi li jagħmlu l-*lectio divina*; għal din is-sena pastorali, l-Pjan huwa mibni fuq il-Missjoni Djoċesana proġettata bħala inizjattiva pastorali li toffri okkażjoni ta' evangelizzazzjoni, u twassal biex wara li tintemm, fid-djoċesi jkollna xi tip ta' esperjenza ta' formazzjoni kateketika permanenti.

Kelli xewqa li kull sena d-Djoċesi tipproponi "ktieb bibliku" li jservi bħala test bażiku għad-diversi attivitajiet pastorali, konvint li x-xandir tal-Kelma jwassal għal dik il-barka li wiegħed l-Imghallem lil dawk li jisimgħu l-Kelma t'Alla u jharsuha (Lq 11,28). Kien għalhekk li din is-sena indikajna l-Ewwel ltra ta' San Pawl lill-Korintin, li kopja tagħha ser titqassam lil kull familja. Is-Segreterija Pastorali hija impenjata li toffri sussidji kateketiċi-pastorali mibnija fuq it-teoloġija Pawlina li hemm f'din l-ltra. Anke jekk għaddew erba xhur mis-sena pastorali, inhoss li nistgħu nużaw aktar dan il-ktieb li fih *insights* pastorali validi għaž-zminijiet tal-lum.

L-ltra lill-Korintin turina li Pawlu kellu jaffronta kemm diffikultajiet esterni – bħalma kienu l-isfidi kulturali –, kif ukoll sfidi interni fil-komunità ekkleżjali. L-esperjenza negattiva li Pawlu kellu f'Ateni, meta f'kuntast ta' pluraliżmu profan u lajk huwa kellem lin-nies tal-kultura ta' dak iż-żmien, ma żammux milli jerga' jfittex u jirrelata mal-ghorrief ta' Korintu. Imwieżen bil-kelma ta' Kristu, li qallu: "La tibżax, imma tkellem u tiskotx għax jien miegħek u hadd ma hu ser imidd idu fuqek biex jagħmillek il-ħsara, għax poplu kbir hawn għalija f'din il-belt ta' Korintu" (Atti 18,9), Pawlu emmen li l-Evangeliu għandu messaġġ li kapaċi jinterpella lil kull bniedem, anke jekk ikun kulturalment differenti minn min qed iwasslu.

Lilna dan għandu jstimulana biex infittxu nimirħu f'toroq u f'żoni li huma lil hinn miz-zuntier tal-Knisja, anke jekk nirriskjaw li ser niltaqgħu ma' min hu kulturalment differenti minna! Sa f'it ilu, konna ndoqqu l-qanpiena tal-knisja u nistennew in-nies tiġi; illum forsi hemm bżonn inhallu r-reċint tal-knisja biex inpoġġu l-Evangeliu f'santwarji godda. Kif jindikawna l-encikliċi *Veritatis Splendor* u *Fides et Ratio*, kif ukoll il-maġisteru tal-Papa Benedittu XVI, li jikkonferma kemm ir-raġuni umana hija pern ta' l-attività evangelizzatriċi tiegħu, nistgħu nibdew kif jibda Pawlu f'Ateni u f'Korintu, billi ngħinu lill-bniedem jagħraf li r-raġuni umana hija triq li tista' tintroduċi għall-misteru t'Alla.

Imma d-diffikultà prinċipali mhix waħda ta' kontenut! Il-patrimonju bibliku u teoloġiku li għandha l-Knisja huwa teżor kbir, partikularment l-esperjenza ta' l-aħħar Sinodu ta' l-isqfijiet li kellna f'it xhur ilu! Biex ikollna materjal validu f'idejna, fix-xhur li għaddew htar lil Dun Anton Teuma bħala responsabbli mill-katekezi ta' l-adulti, u lill-Kan Joseph Sultana bħala responsabbli mill-katekezi tat-tfal u l-adolesxenti. Qed naħdmu biex fi hdan il-Konferenza Episkopali tagħna titwaqqaf Kummissjoni Kateketika

Interdjoċesana u fiha jkun hemm żewġ rappreżentanti mid-djoċesi tagħna.

Imma dan il-kontenut ma jincedix minhabba l-kwalità fqira ta' relazzjonijiet fil-komunitajiet tagħna. Il-komunitajiet tal-Knisja tal-bidu twaqqfu u ssawru frott tax-xhieda u t-tħabbir li kien isir minn persuna għal persuna. Kuntrarjament għal dan, il-komunitajiet tagħna huma ffurmati minn persuni li ma jafux lil xulxin u li ma għandhomx interess u mħabba lojn xulxin! Forsi sal-lum serraħna rasna bl-istrutturi bħalma hija l-parroċċa! Imma qed nintebħu li biex tikkonserva l-parroċċa, li l-id jipprova li jgħid li relazzjoni personali ma' l-individwi membri tal-komunità. Peress li ma hemmx evangelizzazzjoni mingħajr akkumpanjament tal-persuna, dan ifisser li r-relazzjonijiet mal-membri fi hdan il-komunità hemm bżonn li jkollhom aktar attenzjoni, partikularment tagħna s-saċerdoti. Biex tkun tafhom hemm bżonn tkun magħhom, tismagħhom, tintressa ruħek fl-istorja tagħhom. Chiara Lubich tikteb hekk: "*Per comunicare, sentiamo il dovere farci una cosa sola – noi diciamo, - con chi as'olta. Anche quando si parla o si svolge un tema, non ci si limita ad esporre il contenuto del nostro pensiero. Prima sentiamo l'esigenza di sapere chi abbiamo dinanzi, di conoscere l'ascoltatore o il pubblico, le sue esigenze, i suoi desideri, i problemi ... Così il messaggio viene non solo intellettualmente recepito, ma anche partecipato e condiviso*". Naturalment dan l-akkumpanjament jeżiġi aktar hin, sabar u mħabba. Dan kollu jinterpellana dwar jekk ahna ahniex "qassisin tal-poplu" u "qassisin tat-triq".

Irridu nikkuraw l-ambjenti fejn titwassal il-Kelma. Il-parroċċa tibqa' dejjem l-ewwel post fejn tiltaqa' l-komunità madwar il-Kelma. Imma biex nevitaw l-anonimat u nsahħu r-relazzjonijiet li għadni kif semmejt, il-parroċċa għandha tiġi kontemplata u strutturata bħala "komunità ta' komunitajiet domestiċi".

L-ewwel esperjenza ta' din ix-xorta għandha ssir fi hdan il-familja li hija l-ewwel "knisja domestika". Sa mill-ewwel żminijiet, wara li l-Insara tkeċċew mis-sinagogi, l-Evangeliu beda jixxandar fil-familji u l-kap tal-familja sar l-animatur ta' dik il-komunità; eżempju ta' dan kienet Lidja, negozjanta tal-porpra fil-belt ta' Filippi (Atti 16,14-15.40). Imma din l-esperjenza tiftaqar jekk il-familji tagħna ma jibqgħux familji minhabba nuqqas ta' stabbiltà. Bil-għan li nsostnu lill-miżżewġin u l-familji, tlabt lil Dun Anton Teuma biex ikun responsabbli mill-pastorali familjari. Filwaqt li għandha tiġi kkonsolidata l-ħidma tal-Moviment ta' Kana, bħalissa qed naħdmu biex infasslu kors ta' formazzjoni b'bażi kateketika lill-għarajjes li qed jithejjew għall-hajja miżżewġa, bil-għan li ngħinuhom jaqbd u triq li tintroduċi għal formazzjoni permanenti li tkompli wara t-tieg.

Permezz tat-Tribunal Ekkleżjastiku l-Knisja toffri servizz lil dawk il-persuni li għax għandhom żwieġ imkisser jixtiequ jiksbu dikjarazzjoni ta' nullità. Matul is-sena li għaddiet ġew ippreżentati 10 kawżi godda u t-Tribunal ta' deċiżjoni fuq 10 każijiet (7 għa; 1 għn, 2 għark). Bħalissa hemm 34 kawża pendenti u 49 jistennew li jibdew. Dan mhux numru żgħir u għandu jippreokkupana, għax dawn il-persuni qed ikollhom jistennew hafna. Bil-għan li nipprovi aktar *personnel* li jgħin fit-Tribunal biex jithaffu l-proċessi, din is-sena se jiaħt hames

persuni (imhallet u erba' udituri) biex jikkomplementaw l-istaff li hemm fit-Tribunal (tliet imhallfin u żewġ udituri) immexxi mill-Vigarju Ġudizzjali I-Kapp. Dun Edward Xuereb, li niringrazzjah għax-xogħol delikat li qed iwettaq. Billi kien hemm min waqaf jagħti s-servizz tiegħu, attwalment għandna erba' mhallfin u erba' udituri.

Nerġa' nirritorna għall-kunċett ta' parroċċa bħala "komunità ta' komunitajiet". Wara l-esperjenza tal-komunità domestika, huwa awspikat li fil-parroċċa jkun hemm "centri di ascolto" jew "gruppi li jiltaqgħu madwar il-Vanġelu". Kif għidt fil-bidu, frott tal-Pjan Pastoral tas-sena l-oħra, kważi fil-parroċċi kollha llum hemm esperjenza ta' dawn il-"komunitajiet", bit-tama li filwaqt li dawn jiġu kkonsolidati, jinholqu oħrajn. Ma' dawn ma nistax ma nsemmix l-Għaqdiet ta' l-Appostolat, li kull waħda skont il-kariżma tagħha tikkontribwixxi fil-formazzjoni Nisranija. Dawn l-esperjenzi kollha, li minnhom tiddependi sew il-Knisja ta' għada, għandhom isibu l-appoġġ u s-sostenn tagħna s-saċerdoti.

Min ser ixandar il-Kelma? Quddiem nett fil-lista ta' dawk li għandhom il-ministeru tal-Kelma, hemm ahna s-saċerdoti. Ahna m'għandniex il-monoploju tax-xandir, imma għandna r-responsabbiltà li nkunu xhieda awtorevoli ta' l-Evanġelju. Il-formazzjoni kontinwata tagħna tghinna niżvolġu dan il-ministeru b'responsabbiltà u effikaċja. Jien sodisfatt hafna bil-partecipazzjoni tal-presbiteri fil-laqgħat ta' formazzjoni proposti mid-djoċesi – kemm dawk il-laqgħat djoċesani (bħal meta kellna l-Ġimgha Liturgika), dawk żonali u l-eżerċizzi spiritwali, li din is-sena ż-żewġ irtiri kienu mimlijin! F'dak li għandu x'jaqsam mal-formazzjoni tas-Seminaristi tagħna, ngħarrafkom li minn din is-sena sejjajt hames saċerdoti bħala *lecturers* ġodda biex jgħinu fil-formazzjoni akkademika tas-seminaristi.

Irrid ngħid kelma ta' apprezzament għall-hidma ministerjali li kull wiehed minnkomm iwettaq fid-djoċesi. Mument i celebrattivi, bħal meta l-presbiteru djoċesan iltaqa' dakinhar tal-ftuh tal-Missjoni Djoċesana fil-Munxar u fil-manifestazzjoni ta' Kristu Re fix-Xewkija, huma sbieħ hafna u apprezzati mill-poplu t'Alla.

Aktar ma jkollna "pastorali integrata", fis-sens li nimxu flimkien f'direzzjoni waħda kif indikata mid-djoċesi, aktar ingħibu 'l quddiem il-kawża tal-evangelizzazzjoni. Biex nilhqu

dan il-ghan, inkomplu nsaħħu bejnietna l-komunjoni presbiterali. Sinjal qawwi ta' din il-hajja fraterna u komuni qed jibagħtuh dawk is-saċerdoti li qed jgħixu flimkien fid-*domus curialis*, bħal fil-każ tal-parroċċi ta' Ghajnsielem, San Lawrenz u San Ġorġ. Wiehed jawgura li dawn l-eżempji jiġu kkuppjati. F'dan il-kuntest ninfurmakom ukoll li din is-sena żewġ parroċċi ġew assenjati vigarju parrokkjali (Żebbuġ u San Ġorġ), u parroċċa oħra laqgħet kollaboratur parrokkjali (Ghajnsielem).

Fix-xandir tal-Kelma magħna għandna bħala kollaboraturi r-Reliġjużi u l-lajċi; imma biex dawn ta' l-aħħar ikunu jistgħu jiġu afdati bil-ministeru tal-Kelma, bħal fil-każ tal-katekisti kemm taż-żgħar kif ukoll tal-kbar, jehtieg li qabel xejn huma stess ikunu "qagħdu għall-Kelma tal-Evanġelju" (Rum 10.16) b'esperjenza fi grupp jew komunità. Għax kif jgħid San Pawl, "kif jistgħu jsejhu lil dak li ma jemmnu fil-? Kif jistgħu jemmnu f'dak li ma semgħux bih? Kif jistgħu jisimghu jekk ma jxandurhomx?" (Rum10,15).

L-esperjenza li qed ingarrbu fil-Missjoni Djoċesana turi li fid-djoċesi għandna hafna li, għax iħobbu lil Ġesù u lill-Knisja, wiegħu b'generożità u assidwità biex jisimghu l-Kelma fil-laqgħat ta' katekezi li saru fil-parroċċi u f'Ta Pinu. Mhux tas-soltu li bħall-bieraħ (il-Ġimgha 2 ta' Jannar 2009) is-Santwarju ta' Pinu jkun mimli b'assemblea li trid tisma'! Lanqas ma huwa insinifikanti l-fatt li madwar 500 persuna lajċi (u xi Reliġjużi nisa) offrew id-disponibbiltà tagħhom biex nhar it-Tnejn johorġu fit-toroq ta' gżiritna halli fi tliet ġimghat iwasslu l-Kelma ta' Kristu għand il-familji kollha! Fihom infushom dawn huma sinjali li jagħmlulna kuraġġ, imma fl-istess hin jgħabbuna b'responsabbiltà, għax ladarba hemm min huwa għatxan għal Alla, ahna ma nistgħux noqogħdu passivi kemm issa waqt il-Missjoni kif ukoll wara li tintemm.

Nixtiequ li frott ta' din il-Missjoni Djoċesana, il-poplu t'Alla f'Ghawdex jgħożż aktar l-Ewkaristija tal-Hadd, imma ma jistax ikun hemm Ewkaristija mingħajr thejjija remota u prossima frott ta' evangelizzazzjoni! Għalhekk, bħala "*kooperaturi fix-xandir ta' l-Evanġelju*", nitlobkom biex fil-ġimghat li ġejjin tghinuni bit-talb u s-suġġerimenti halli l-Knisja jkollha proposti konkreti biex il-moviment li qanqal l-Ispirtu t'Alla matul il-Missjoni jinawgura esperjenza sabiha fostna.

B'dawn il-hsibijiet, nawguralkom is-Sena t-Tajba.

L-GHERF UMAN

GHAS-SERVIZZ TAD-DINJITÀ TAL-BNIEDEM

Omeliya ta' Mons Isqof Mario Grech waqt quddiesa pontifikali fil-Kon-Katidral ta' San Ġwann, il-Belt Valletta, li saret il-Ġimgha, 21 ta' Novembru 2008, fl-okkażjoni tal-Gradwazzjoni ta' għadd ta' studenti ta' l-Università ta' Malta.

Id-dinjità tal-persuna umana

"Id-diskors tal-Muntanja" (Mt 5) ma għandu qatt jitqies bħala alibi għall-ingustizzji li jagħmel il-bniedem! Il-fatt li Ġesù jgħid li l-fogħra u dawk li huma bil-għatx u l-ġuħ tal-ġustizzja huma henjin, bl-ebda mod ma jfisser li Ġesù b'xi mod qed jiġġustifika jew jittollera dawk is-sitwazzjonijiet inumani – realtajiet li jeżistu għax hemm min huwa tant egoista li mhux biss ma jimpurtahx

mill-wegħhat ta' hutu, imma wkoll qed jikkawża din il-wegħha!

Anzi, id-"diskors tal-barkiet" indirettament jikxef x'inhu l-għerq ta' l-ingustizzji: li għalina normalment huwa hieni min jimpala l-ġid, min għandu aktar milli jesgħa ġildu, min jahkem fuq l-oħrajn! Jekk il-kriterju tagħna ta' x'inhu l-hena huwa dan, allura huwa evidenti li l-ingustizzji ser jiżdiedu u ser joktor il-faqar.

Meta l-bniedem mhux trattat bhala bniedem, meta l-vizjoni taghna tal-bniedem tirriduci ruhha ghal wahda materjalista u utilitarista, allura zgur li tniibet u zzerra' l-ingustizzja. Kif nistghu nosservaw fis-suq, il-mudell ta' l-ekonomija li haddimna qed icedi bil-mod il-mod. Konsegwenza ta' dan, kuljum qed ifaqqsu forom godda ta' faqar. Dan il-mudell sfaxxa ghalix l-attività finanzjarja hadet is-sopravvent fuq l-ekonomija reali: il-finanza saret ideologija li ppruvat u rnexxielha titfi kull riflessjoni ohra, partikularment dwar min hu l-bniedem. Infatti, kif osserva xi hadd dan l-ahhar, "il-križi mwergha li ghaddejjin minnha mhix biss križi ekonomika u finanzjarja, imma hija wkoll križi antropologika ghax il-bniedem tilef il-kuxjenza ta' "hu min hu", tant li x-xoghol sar l-uniku skop ghal hafna, il-qliegħ għan fih innifsu, u rridu naqtghu l-frott fl-iqsar žmien possibbli. (Bernard Scholz, *Compagnia delle Opere*, Milano, 18 Nov 2008)

Biex toħroġ minn din is-sitwazzjoni ta' qtiegh il-qalb, is-soċjetà trid tinda l-irrispetta l-primat tal-persuna umana. Huwa biss meta l-bniedem jibda jiġi vvalutat bhala bniedem li mbagħad nibdew herġin minn din il-križi. Proprju ghax il-bniedem jahdem, ix-xogħol tiegħu għandu tifsira profundament umana li ma tistax tiġi žvalutata jew skapriċċjata.

L-gherf bhala servizz lejn il-bniedem batut

Matul is-snin dejjem kien hemm nisġa qawwija bejn l-impenn intellettuali u dik l-attenzjoni speċjali għal faqar qadim u ġdid. L-istorja ta' l-università taghna tixhed li kienu hafna dawk li xorbu mill-ghajin tal-gherf biex mbagħad setghu jaqdu generożament lill-fqir u liż-żghir. Irrid nittama li dan huwa wkoll wieħed mill-ideali tagħkom, li llum qed troddu hajr lil Alla talli temmejtu l-korsijiet tagħkom u issa tibdew tifttxu fejn tistghu toffru l-kontribut professjonali tagħkom. Il-foqra qegħdin magħna. Peress li mhux dejjem isibu min ġenwinament isostnihom mill-kamp politiku, intom, bhala ċittadini, kulhadd esperit fil-kamp tiegħu jew tagħha, tistghu tkunu t-tama tagħhom li b'xi mod tghinuhom jghixu hajja umanament dinjituża. Għandna familji li qed ifittxu min jghinuhom biex jegħlbu d-diffikultajiet relazzjonali u finanzjarji; għandna haddiema li jixtiequ serħan il-moħħ dwar ix-xogħol li għandhom; għandna tfal u adolexxenti li qed jaffrontaw sfidi godda fis-sistema edukattiva; għandna hafna aspettattivi biex fil-qasam tas-saħħa jkun assigurat irrispett lejn il-hajja; għandna anzjani li jibżgħu li fl-ahhar faži ta' hajjithom mhux ser ikollhom min joffrilhom kenn. Dawn biex insemmi ftit eżempji.

San Bernard jikteb: "Hemm dawk li jridu jkunu jafu biex ikunu jafu, u din hija kurżità; hemm ohrajn li jridu jitghallmu biex haddiehor ikun jaf li huma jafu, u din hija vanità; ohrajn li jistudjaw biex imbagħad ibieghu l-gherf tagħhom għall-flus u l-unuri, u dan huwa tal-misthija; hemm min għandu għatx għat tagħlim biex jiffirma lill-nnifsu, u din hija azzjoni prudenti; u hemm dawk li jistudjaw biex jagħmlu l-ġid lill-ohrajn, u din hija għażla karitattiva". Huma kliem miktuba hafna snin ilu, imma attwalissimi. Nitlob lill-Mulej biex iseddaq fikom din il-motivazzjoni li semmejt fl-ahhar.

Alla jsalva l-bniedem permezz tal-bniedem

Fil-Vanġelu li thabbrilna, Ġesù jifrah ma' dawk li huma žvantaġġjati ghax għandhom vantaġġ kbir: Alla huwa

magħhom. Min qed ibati xi forma ta' ingustizzja għandu raġuni biex ikun hieni, mhux għaliex is-sitwazzjoni li jkun jinsab fiha hija xi haġa pożittiva fiha nnifisha, imma huwa hieni ghax Alla huwa fuq in-naħa tiegħu. Din l-għażla t'Alla favur il-fqir u l-batut issib it-twertieq tagħha fl-għażla li jagħmel in-Nisrani favur il-bniedem fqir u batut. Dik l-"iva" li Alla fedelment itenni lill-bniedem nieqes mill-imħabba, issib ir-rifless tagħha fl-"iva" li n Nisrani kuljum jghid għall-Kelma t'Alla, bit-tama li bil-qawwa ta' din il-Kelma huwa ser jirbaħ il-ħażen f'kull forma tiegħu f'dinja fejn il-tajjeb u l-veru, u allura Alla, qed dejjem jiltwan ab. Għalhekk il-bżonn li l-bniedem jagħti ħin lil Alla, li jfittex spazju biex joqgħod fil-preżenza t'Alla! L-ewwel atteġġjament li għandu jfittex li jikseb il-bniedem huwa dak li jkun jaf jieqaf fis-skiet jisma' lil Alla.

Il-kontribut tat-teologija għad-dinjità tal-bniedem

Fil-preżenza t'Alla l-bniedem jasal biex jagħraf li barra milli għandu jwessa' l-ispazji interjuri tiegħu, huwa għandu jżviluppa wkoll l-ispazji tar-razzjonalità tiegħu. Ma teżistix forma wahda ta' razzjonalità, dik magħrufa bhala epistemologija xjentifika. Skond dan il-metodu, huwa validu biss dak li jirriżulta minn tiftix sperimentali. Kieku dan huwa l-uniku metodu validu, kieku ma jagħmilx sens li nitkellmu dwar x'jagħmel haġa moralment tajba jew hażina; dwar x'inhu s-sens aħhari tal-bniedem u ta' l-univers. Min jghid li huwa razzjonali dak biss li huwa verifikabbli materjalment, ikun qed jirrestringi l-istess razzjonalità. Proprju għalhekk huwa importanti li l-fidi jkollha l-ispazju tagħha fil-kultura ta' žmienna biex nerġġhu nifthu r-raġuni għat-temi fundamentali, bħalma huma x'inhu l-veru u t-tajjeb. Id-djalogu bejn it-teologija, il-filosofija u x-xjenzi huwa possibbli, ghax filwaqt li kull dixxiplina għandha l-metodu tagħha, fl-istess waqt bejniethom hemm rabta intrinsika. Jekk fl-istudji tagħna nerġġhu nirkupraw din is-sintesi, inkunu aktar žguri li qed inħaddnu kunċett korrett ta' persuna – kunċett li joffri paradigma validu għas-servizz li noffru lis-soċjetà.

Fl-Ewwel Qari, San Ġakbu jghidilna li jekk hemm xi hadd għaref u għaqli fostna, ha juri bl-imġieba tiegħu għemilu (Ġak 3,13). Ningħaqad ma' l-Appostlu u nawguralkom li l-gherf li ksibtu fis-snin li għaddejtu l-Università – gherf li zgur għad tridu tikkonfermaw u tkattru bil-formazzjoni kontinwata – , gherf li jghinkom tiskopru min hu Alla u min hu l-bniedem, jiswielkom biex tagħmlu d-dinja aktar umana milli sibtuha.

Nota tad-Direzzjoni:

Dawn l-erba' pagni ta' Dokumentazzjoni qed jingħataw bhala zieda mar-rivista u b'rigal lill-qarrejja tagħna, fuq talba ta' hafna, biex jiġu miġbura u konservati l-aqwa diskorsi, omeliji u ittri pastorali ta' Mons. Isqof Mario Grech. Dawn il-folji kulur safrani jistghu faċilment jinqalgħu minn go nofs ir-rivista biex jiġu miġbura flimkien u llegati separatament mir-rivista.